

Il-knisja ta' Santa Luċija - Santa Luċija, Għawdex -

Kitba ta' Roderick Busuttil

Id-drittijiet tal-propjetà intellettuali (copyright) huma kollha miżmumin mill-awtur/i originali tal-kitba u mis-sit www.kappellimaltin.com. Ikteb lil webmaster@kappellimaltin.com għall-permess biex tuża dan il-materjal.

Il-knisja ddedikata lil Santa Luċija vergni u martri f'Għawdex tinsab fir-raħal żgħir li jgib l-istess isem. Dan jinsab ftit 'il bogħod mir-raħal ta' Kerċem. Għall-fini ta' amministrazzjoni ċivili u ekkleżjastika, Santa Luċija hija meqjusa bħala subborg tal-lokalita ta' Kerċem.

Origini

Santa Luċija hija qaddisa minn Sirakuża fi Sqallija li mietet martri fis-sena 304 W.K. Peress li Sqallija hija art qrib tagħna, il-kult lejn din il-qaddisa xtered malajr, u ċ-ċentru tad-devozzjoni tagħha f'Għawdex sa mill-ewwel żminijiet kienu fl-inħawi magħrufa bħala tal-*Qabbieza*, illum magħruf bħala r-raħal ta' Santa Luċija.

Mhux magħruf meta nbriet l-ewwel kappella lil din il-qaddisa f'dan il-lokal, iżda żgur li kien aktar minn 400 sena ilu. Knisja oħra qabilha fl-istess sit kienet ipporofanata fl-1544. Din il-knisja tissemma' mbgħad fiż-żjara apostolika ta' monsinjur Pietro Dusina li kien għamel lil din il-kappella fl-1575. Dusina kien sabha f'kundizzjoni ħażina ħafna u reġa' pprofanaha għax la kellha rettur, la bibien u lanqas altar. Hu ordna li kellu jinbena salib minflokha.

Jidher li l-bdiewa li kienu joqgħodu f'dawk l-inħawi rrangawha jew bnewha mill-ġdid u sal-1598 kienet reggħet bdiet tintuża. Fiż-żjara tal-isqof Tommaso Gargallo tal-1608, jissemma' li fiha sab pittura "*a tempera*" fuq l-injam li kienet tinstab fuq l-altar. Jidher li nhar ta' Sibt il-kappella kienet

tkun miftuħa għal dawk il-persuni devoti, l-aktar bdiewa tal-viċin, li kienu jkunu jridu jżuruha. Izda din reġgħet ġiet iprofanata fl-1657.

Il-knisja li naraw illum

Il-knisja li naraw illum taf l-oriġini tagħha mill-kappella li nbriet mijjiet ta' snin ilu. Kif għedna maż-żmien din tkabbret biex tagħmel tajjeb għall-kumdata tan-nies tal-post li kienu qegħdin jizdiedu. Jidher li l-kappella li naraw illum inbriet mill-ġdid lejn l-aħħar tas-seklu tmintax mill-kanonku Mikelang Dandalone. Il-kanonku Dandalone ppretenda li jkun hu l-ewwel rettur ta' din il-knisja mibnija mill-ġdid peress li hu kien ukoll rettur ta' benefikat imsejjah "*tal-knejjes rurali*". L-Arcipriet Cassar tal-Katidral ma qabilx u l-kwestjoni marret f'Ruma. Izda sa ma waslet id-deċiżjoni lura, itnejn kienu laħqu mietu u r-rettur tagħha kien beda jiġi nnominat mill-Isqof.

Din il-knisja kisbet ċertu importanza meta bejn is-snin 1848 u 1851 serviet ta' viċi parroċċa għall-istess lokal u anki għan-nies ta' Kerċem. Dan seħħ peress li l-knisja ta' San Girgor il-Kbir, li illum hi l-parroċċa ta' dan ir-raħal, kienet għadha qed tinbena. Wara li tlestiet, il-knisja ta' San Girgor saret il-parroċċa fl-1885.

Minn meta nbriet din il-knisja tkabbret darbtejn, l-ewwel darba fil-bidu tas-seklu għoxrin u imbagħad wara t-tieni gwerra dinjija bejn l-1951 u 1952. Il-knisja u l-altar maggur reġgħu gew ikkonsagrati fid-9 ta' Novembru 1952 mill-isqof Pietru Pace.

Il-knisja minn barra

Fil-bidu tas-seklu għoxrin inbriet il-faċċata eżistenti tal-knisja. Din il-kappella għandha faċċata sabiħa ħafna imzejna b'erba' pilastri sħaħ u żewġ nofsijiet, kollha ta' stil Joniku. Dawn jerfgħu l-entablatura sħiħa li fin-nofs hi maħruġa naqra 'l barra u li fuq il-gwarniċa hemm pediment triangolari. Warajh hemm ħajt ta' tliet filati li fit-tarf għandu żewġ balavostri kbar.

Fin-nofs fuq il-pediment hemm il-kampnar. Dan kien itella' fl-1908. Fl-1948 ingabu sett ta' erba' qniepen mingħand id-ditta John Taylor tar-Renju Unit.

Dawn tbierku qabel ma' tpoġġew f'posthom nhar il-5 ta' Dicembru 1948 u ssemew *Ġużeppa, Pawla, Luċija* u *Mikelina*. Il-kampnar għandu forma kwadra b'erba arkati bejn tmien pilastru ta' stil Joniku wkoll. Aktar 'l fuq hemm speċi ta' gallarija bil-balavostri u fin-nofs hemm piramida skolpita u fuqha s-salib. Il-bieb kwadru għandu pediment triangolari u fuqu tieqa li illum hija magħluqa minn *bassoriljev* tal-bronż li juri lil Santa Luċija. Il-kappella għandha zuntier imdawwar minn ħajt baxx li l-istil tiegħu jixbaħ ħafna lil dak li hemm idawwar il-kappella ta' San Dimitri fl-Għarb.

Il-knisja minn ġewwa

Il-knisja minn ġewwa hi kbira u meta wieħed jaraha minn barra forsi jitqarraq u jaħseb li ser jidhol f'xi kappella żgħira. Għandha l-forma ta' salib Latin, fejn l-erba' pilastru maġġuri ta' stil Doriku jerfgħu erba' arkuni u erba' pendentivi jew lunetti li mbaġħad fuqhom hemm tistrieħ il-koppla semi-sferika. Il-friegħi tas-salib huma msaqqfa b'saqaf troll ta' stil Barokk, li jitla' minn attiku jew sekond'ordni u li fil-ġnub għandu t-twieqi.

Il-lunetti, l-*apside* tal-kor u s-saqaf huma miksiya mill-pittura verament sabiħa ta' Ġużeppi Briffa li saret fl-1953. Barra l-altar maġġur il-knisja għandha żewġ kappelluni, li fihom altar kull wieħed. L-altari għadhom perspettiva verament sabiħa fuq stil barokk. Il-knisja fiha wkoll gallerija tal-orgni.

L-altar maġġur hu tal-irħam. It-titular jirrapreżenta lil Santa Luċija bil-palma u par għajnejn fi platt li jissimbolizzaw ir-rebħa tal-martirju u d-dawl tal-fidi Nisranija. Hi tidher qegħda titlob lil Madonna, li għandha l-Bambin Ġesù f'idejha, biex tinterċedi għall-erwieħ tal-Purgatorju, li jidhru fuq in-naħa tal-lemin tal-kwadru. Sfortunatament ma nafux minn pitter dan il-kwadru antik li hu sabiħ ħafna.

Fiz-żewġ kappelluni l-oħra hemm żewġ altari li huma ddedikati wieħed lil San Pietru u lil San Pawl u l-ieħor lil Ħarba tas-Sagra Familja lejn l-Eġittu. Dawn il-kwadri jidhru li huma tat-tmintax-il seklu, imma ma nafux min pitterhom. Bhal l-altar maġġur dawn l-altari għadhom perspettiva sabiħa ħafna fuq stil barokk.

Il-pittura li naraw fil-koppla saret fis-sena 2004. Din saret mill-pittur Austin Camilleri u tirrapreżenta l-glorifikazzjoni tal-martri. Hija mnebbħa mill-ktieb tal-Apokalissi 7, 9 -14. Din hija pittura fuq stil modern, li hi sabiħa ħafna.

Fil-knisja nsibu ukoll statwa ta' Santa Luċija li saret mill-istatwarju Għawdxu Wistin Camilleri fis-sena 1920. Għaliha kienu ħalsu l-emigranti tal-Awstralja u l-Amerika. Hemm ukoll statwi oħra tal-Qalb ta' Ġesù u ta' San Tumas.

Il-festa ta' Santa Luċija

F'din il-knisja kull sena tiġi ċelebrata bil-kbir il-festa ta' Santa Luċija li ssir dejjem nhar il-Hadd l-egreb lejn it-13 ta' Diċembru, il-jum liturgiku tal-qaddisa. Sas-sena 1990 kienet issir il-festa tal-qaddisa fil-knisja biss (festa interna) li kienet tikkonsisti fi tlett ijiem tat-tridu, it-translazzjoni u l-għasar bil-mużika lejlietha u panegierku u barka sacramentali. Fi żmien il-festa tkun aramata sabiħa ħafna.

Ir-retturi li servew f'din il-knisja matul iż-żmien dejjem għamli li setgħu biex iżzejnha mill-aħjar li jistgħu. Forsi jissema b'mod speċjali ir-Rettur dun Anton Grima li ħadem ħafna biex iżejjen il-knisja. Kien għamel id-damask għal pilastri kollha, għamel l-altar maġġur bl-irħam, il-kanapew u ventertal tal-bellus aħmar imbrokkat għall-festa. Il-knisja għandha t-tagħmir kollu li jmur fiha fl-okkazzjoni tal-festa bħal fi knejjes oħra.

Mis-sena 1991 'l quddiem bdiet issir il-festa esterna, ħaġa li nies ta' Santa Luċija kienu jixtiequ li jagħmlu minn dejjem. Għalhekk ir-rettur attwali dun Franġisk Sultana kellu jagħmel preparazzjonijiet kbar biex tkun tista' ssir il-purċissjoni bl-istatwa. Fost ix-xogħolijiet li saru kien hemm ir-restawr u l-induratura tal-istatwa u l-pedestall tagħha mid-ditta Darmanin tal-Belt Valletta. Sar bankun tal-kewba għall-istatwa, dijadema, palma u ġiljuwa tal-fidda għand Tarcisio Cassar taż-Żejtun. Sar ukoll it-tagħmir kollu neċessarju għall-purċissjoni u tiżjin tat-toroq. Fil-festa jipparteċipaw ukoll xi baned, u l-logħob tan-nar ma jonqosx. Il-festa hi popolari ħafna kemm mal-Għawdxin kif ukoll mal-Maltin.

Il-knisja hi f'kundizzjoni perfetta, u tiftaħ kuljum għal diversi quddies. Grazzi tmur lil dun Franġisk Sultana li hu r-rettur ħabriek ta' din il-knisja, li qagħad idawwarna magħha u tana ħafna informazzjoni fuqha.